

# Universitetlərin reyting sistemləri: metodoloji yanaşma və mövcud trendlər

## QS 2017 Dünya Universitetlərinin Reytingində mövcud vəziyyət


QS Dünya Universitetləri Reytingində (QS 2017 World University Rankings) 81 ölkənin 916 ali təhsil müəssisəsi yer alıb. Qeyd edək ki, reytingə daxil olan universitetlər nəzərdən keçirilmiş 3800-dən artıq ali təhsil müəssisəsi arasından seçilib. Reytingin hazırlanması çərçivəsində QS qlobal sorğularına 74 min nəfərdən artıq akademik heyət və 38 min nəfərə yaxın işəgötürən cəlb olunub, 10.3 milyon elmi tədqiqat işi və 66.3 milyon elmi istinad təhlil edilib.

Reytingə daxil olan universitetlərin ümumi sayında Avropa (38%), Asiya (26%) və Şimali Amerika (20%) region-

ları üstünlük təşkil edib. Bu üstünlüyün əldə edilməsində həmin regionların sosial-iqtisadi inkişaf səviyyəsinin həlledici rol oynamasını iddia etmək olar. Belə ki, regionların dünya universitetlərinin reytingində tutduğu mövqe ilə onların qlobal iqtisadiyyatdakı yeri arasında düz mütənəsibliyin olması aydın görünür. Bu baxımdan, 54 ölkəni əhatə edən Afrika regionunun sözügedən reytingdə cəmi 17 universitetlə (5 ölkədən) təmsil olunması başadüşüləndir.

Eyni zamanda, qlobal iqtisadiyyatda 86.3 faiz (65 trln. ABŞ dolları) paya malik olan G20 ölkələri QS 2017 Dünya Universitetləri Reytinginə daxil olan universitetlərin 81.4 faizinə (746 universitet) ev sahibliyi edir. Analoji yanaşma G7 ölkələrinin təmsalında da özünü doğruldur. Belə ki, qlobal iqtisadiyyatın 47.3 faizinin

Diaqram 1. QS 2017 Dünya Universitetləri Reytinginə daxil olan ölkələrin və universitetlərin sayı



Mənbə: Diaqram QS 2017 World University Rankings ([www.topuniversities.com](http://www.topuniversities.com)) məlumatları əsasında tərtib edilib.

(35.6 trln. ABŞ dolları) cəmləşdiyi G7 ölkələri QS 2017 Dünya Universitetləri Reytingində 400 universitetlə təmsil olunur. Başqa sözlə, qeyd olunan reytingdə-

ki universitetlərin 43.7 faizi dünyanın aparıcı 7 ölkəsinin payına düşür.

